

16.01.2008

Владата ги игнорира постојаните опомени од Брисел за неразумниот однос кон ССМ. Точно 60.388 вработени во јавниот сектор, вкупно 85 отсто, се членови на Сојузот на синдикатите на Македонија. Зошто Владата одбра синдикат со недоволен број членови?...

Потпишувањето на Општ колективен договор за јавниот сектор со Конфедерацијата на слободни синдикати е нелегитимен и противзаконски акт. Причината е следна: во Сојузот на синдикатите на Македонија членуваат 60.388 лица вработени во јавниот сектор, што е 85 отсто од сите вработени.

Очигледно е дека Владата одбра свој партиски синдикат. Ова денес е инфузија на мртов синдикат, ја коментира денешната случка претседателот на ССМ Ванчо Муратовски. За кого ќе важи овој колективен договор? Во прашање е огромно членство во шест гранкови синдикати: комплетно управата и правосудството (УПОЗ), здравството, полицијата (МПС), додека во добар дел синдикатите за комунални дејности (СУТКОЗ), за сообраќај, за дрвна индустрија и за образование. Ова е нон – сенс во светски размери, за што сигурно ќе одиме на суд, вели Муратовски, а сигурно ќе реагираме и кај меѓународната јавност.

Понатаму: дали членовите на синдикатот и јавноста воопшто знае што содржи овој Колективен договор? Според вообичаената синдикална практика, во светот и досега кај нас, членовите се консултираат, оценуваат, даваат предлози, додека синдикалните органи ги пренесуваат интересите. За пример, ССМ потроши огромна енергија при изработувањето на Законот за работни односи и успеа да внесе низа решенија во интерес на работниците. Од која причина “преговорите“ (ако имало некакви преговори) меѓу КСС и Владата се држеше во строга тајност?

Прашање е колку е разумно однесувањето на Владата? Од наши извори дознаваме дека

од службите на Европската унија скоро секоја недела се праќаат опомени до македонската Владата за однесувањето кон социјалниот партнери (CCM). Службена оценка на Брисел е дека во Македонија не постои социјален дијалог.

Според Законот за работни односи еден синдикат е репрезентативен ако има 33 отсто членови. Не е познато колку членови има КСС, но според проценките од службите на CCM се работи за најмногу 15.000 членови, од кои во јавниот сектор се вработени во образованието и одбраната, и тоа не вкупниот број на вработени.

Владата на Република Македонија постапи според однесувањето кое го манифестираше од времето на доаѓање на власт – игнорирање на Сојузот на синдикатите и форсирање на Конфедерацијата на слободни синдикати. И тоа кога и оние центри од странство кои ја поддржуваат КСС го видоа капацитетот и почнаа да се дистанцираат.

Вакво неразумно однесување не е забележано во светски размери, тоа не си го дозволуваат ни најназадните режими. Се прави лоша услуга за меѓународните перспективи и за уледот на Македонија, вели Муратовски. Меѓународната јавност знае како стојат работите и денешниот настан сигурно ќе ги забави евроатлантските интеграции на Македонија.